

# వార్తక్యంలో....

[కథానిక]

## శ్రీ గోల్లమూడి లక్ష్మీనారాయణ

“పద్మయ్యతాతా! నీ పక్ష చచ్చింది!”

—పద్మయ్య బువ్వ తింటూండగా అతని కర్ణ కవాటాలను బద్దలుచేశాయి ఆ మాటలు. అతని తలపై పిడుగు పడటయ్యింది.

ఎంగిలి త్రోసే వణుకుతూ పరుగెత్తుకొని లోగిల్లోకి వచ్చాడు పద్మయ్య. శరీరం యావత్తూ చెమటపట్టింది. ఆతురత, భయమూ అతని ముడతలు పక్ష ముఖంలో మూర్తీభవించాయి. అన్నిదిక్కులా పద్మయ్య నిశితదృష్టి పరపాడు.

ఎవరో కుర్రాడు; వెనక్కి అతని కొడుకు భాగంవైపు భయంతో తిరిగిమాస్తూ వాక్కిల్లోంచి లేడిలా చెంగున గెంతాడు. కుర్రాడు చూసినవైపే దృక్కులు సారించాడు పద్మయ్య.....కొడుకు తారకయ్య ఏవో ఘనకార్యం చేసి విజయంపొందిన వీరుడిలాగా గట్టిగా నిశ్చయించి, బుసలుకొట్టే పాము పడగలా తల ఊపుతున్నాడు.

తారకయ్యకాళ్ళదగ్గరే పద్మయ్యచూడిగేదె అడ్డంగా పడిఉన్నది. నోట్లోంచి నురుగులు కక్కుతున్నది; చెమటపట్టింది. ఇహ శాశ్వతంగా లేవలేనట్లు నిట్టూరుస్తున్నది. పద్మయ్యవంక, తల నేలకు వాల్చి అమితదైన్యంగా గుండెను పొడిచేసేట్లు చూస్తున్నది.

పద్మయ్యకు పరిస్థితి అవగాహన అయింది; కాని కారణం తెలియలేదు. రేపో, మాపో సలక్షణంగా ఈనుతుం దనుకున్న పక్షకు ఇట్లాంటి దుర్గతి పడుతుందని తను అనుకోలేదు కలలోనైనా. ఏమి పాపం చేసిందనీ, ఎవరికి అపకారం తలపెట్టిందనీ ఈ గేదె కీ దుస్థితి కలిగింది? ‘మిమ్మల్ని ఇంతకాలం నమ్మి సాయంచేసినందుకు మీరు చూపే ప్రతిఫల

మిదేనా?’ అని గేదె నిస్పృహ చెందుతున్నట్లుగా పద్మయ్యకు అనిపించింది. పద్మయ్యహృదయం కరిగింది. అతని కళ్లు కన్నీటిస్నానం చేశాయి.

ఆ ప్రియమైన ప్రాణివైనుండి తనను సర్వదా ద్వేషించే తారకయ్యవంక దృష్టి మందంగా మరల్చాడు.

“తారకయ్య!” గంభీరంగా అన్నాడు—  
“నీ కౌతన్యమంతా నోరులేని ఈ చూడిగేదె మీదటరా!”

తారకయ్య రొమ్ము విరిచాడు. అతని ఇంటి వైపు మొగంపెట్టి, విసురుగా, రోకలిలా ఉన్న చేతిలోని దుడ్డుకర్రను మూలకు విసిరాడు. జవాబు అదే! కారణం? తారకయ్య తండ్రితో ముఖాముఖి మాట్లాడి ఎన్ని వేసపులు గడిచాయో?

ఇంతలోనే గోడచాటునుండి పద్మయ్యకోడలు చంద్రమ్మ తుపాసులా వచ్చింది.

“కొడుక్కి వాతలు పెట్టే లేదుగాని; గొడ్డుని కాస్త అదిలిస్తే వచ్చిందే?”—చేతులు చాపుతూ, దీర్ఘాలు తీస్తూ అన్నది.

“ముసలాడు మూలుగుతూ పడుండక పెద్ద మొన గాడల్లే బయలుదేరాడు”—పదేళ్ల మనమడు జలజలా వడగళ్ళు వర్షించినట్లు వాగేసి తల్లిచాటుకి వెళ్ళాడు.

“నీకన్నా కర్కోటకుడు కాదులే ఈ తారకయ్య” సరిగ్గా అదేవిధంగా నిల్చుని ఎడంచేయిబొటన వ్రేలుగుండెకి చూపుకుంటూ అన్నాడు తారకయ్య.

ఉరుములు, వర్షము, పిడుగుగాలియినాక శరత్కాలమేఘం మెల్లిగా మెదిలింది.

చంద్రము ఆవిధంగా అనటం ఇది మొదటితడవ కాదని పద్మయ్యకి తెలుసు. నక్షత్రాలైనా లెక్కవేయ వచ్చేమాగాని, తారకయ్య పద్మయ్యని ఎన్నిసార్లు 'కర్కోటకుడు' అని అన్నాడో అతనికే తెలియదు! పోతే క్రూరజంతువుగర్భాన సాధువు పుట్టుందా? తల్లిదండ్రుల తర్ఫీదే కొడుక్కీ. అతని కడుపునంటే తారకయ్య చెప్పట్టాడుకాని అందరికీ అట్టా పుట్టారా?

కొడుక్కీ వాతలు పెట్టాడని చంద్రము పద్మయ్యని ఘాటుగా దెప్పింది. ఆ దెప్పటం నిన్నా మొన్నటి విషయాన్ని పురస్కరించుకొని కాదు. ఆ కథ తారకయ్యచిన్ననాటి సంగతి...

...మునసబుగారి లేగదూడకు కట్టిన అద్దాలు తాపిన మువ్వలపట్టెడ తీసుకొచ్చి గాదెలో కూరాడు తారకయ్య. పట్టె విప్పతుండంగా చూసిన కుర్రాడొకడు మునసబుకు చెప్పాడా విషయం. మునసబు వచ్చి పద్మయ్యకు చెప్పే, పద్మయ్య కొడుకుపైన సామదానోపాయాలు ఉపయోగించాడుకాని అసలు విషయం బయటపడలేదు. ఇహ చేసేది లేక నూది కాల్చి తారకయ్యముంజేతులకు వాతలు పెట్టి, కొడుకుముంకు పట్టు వదల్చాడు. మచ్చమాత్రంగానైనా లేని ఆ వాతలను గుర్తుంచుకొని మాటిమాటికీ తారకయ్య తండ్రిని కర్కోటకు డని ఎత్తిపాడుస్తూనే వుంటాడు.

చిన్నప్పటి చిలిపిచేష్టలు పెద్దయితే మాయ మవుతాయంటారు. కాని తారకయ్యకు 'పుటకతో పుట్టిన బుద్ధులు పుడకతో కాని పోవని తేలి పోయింది... ఇరవయ్యేళ్ళ వయస్సుప్పుడు తారకయ్య బాపయ్యగారి అమ్మాయిని వంటరిగా చూసి బలవం తాన ముద్దెటుకున్నాడట! బాపయ్యగా రొచ్చి "నిన్ను చూసి ఊరుకున్నానుకాని, లేకపోతేనా ఇప్పటికల్లా నీకొడుకు ఎక్కడుండే....." అని పూర్తి చేయకమునుపే పద్మయ్య అమాంతం బాపయ్యనోరు నొక్కేసి, కాళ్ళా వేళ్ళా బతిమాలి బాపయ్యను పంపించేశాడు.

తారకయ్యకి పద్మయ్య చెప్పిన హితవచనా లన్నీ 'చెవిటివానికి కంకు పట్టినట్లయింది. భయాన

చెప్పి, చేయి చేసుకోవలసిన ఈడు దాటిందని తెలుసు కున్న పద్మయ్య, నయాన "నాకాలి చెప్ప నీకాలికి సరిపోయే ఈడు వచ్చిందిరా, అబ్బాయ్! ఇవేం బుద్ధులురా?" అని చెప్పాడు. కాని అవన్నీ తార కయ్యపట్ల 'బూడిదలో పోసిన పన్నీరే'.

తప్పుడుత్రోవలో తన జీవితకటాన్ని అనేక మందిమీదుగా నడిపించ ప్రయత్నిస్తున్న తన కొడు కును క్రమమార్గంలో కాస్త భయాన్నో, నయాన్నో చెప్ప ప్రయత్నించినందుకేగా పద్మయ్య 'కర్కోటకు' డైనాడు!

నిట్టూర్చాడు పద్మయ్య.  
జనం గుమిగూడారు.

"ఇంతకీ అది చేసిం దేమిటో నా కర్థం కాలేదు రా తారకయ్య!"—దుఃఖస్వరంలో రాజీకి ప్రయ త్నించేవానిలా అన్నాడు పద్మయ్య.

"ఏం చేస్తే ఏం? ఎన్నిసార్లని చెప్పాలి— కాస్త గొడ్డుపై చూ పుంచాలని? వామి సగం దీని పొట్టనే పడె!" జనంవంక చూస్తూ తారకయ్య అన్నాడు.

పద్మయ్య వామివంక చూశాడు. స్పష్టంగా కొత్తవామిలోంచి గుప్పెడు గడ్డి తీసినట్లు కనిపిస్తూనే ఉన్నది. అందులోనూ, నాలుగుపరకలు పడ్డపళ్ళల్లోనే ఉన్నాయి ఇంకా!

"గొడ్డు నదలించుకోవలసిన అవసరం ఆయన కేం కలిగిందంట. ఆయన కిష్టమయే చూసీ చూడనట్లు వూరుకుంటున్నాడు. అందుకని గాదూ, అతగాడు అడ్డంగా పెట్టిన మట్టిగోడ కాస్తా నేలమట్టం చేసిందీ?"

మట్టిగోడ పడటంలో వర్షం తప్పు అతని నెత్తిన రుద్దుతున్నది కోడలు. తండ్రిపాత్తు తారకయ్యకు పడక పంపకాలయిన మరుక్షణాన్నే మట్టిగోడ కట్టాడు. తారకయ్య ఆరణంలో, పద్మయ్యకు సంబంధించిన పచ్చిగడ్డి పడితే భగ్గున మండుతుంది.

"అయితే, తారకయ్య! కాస్త గడ్డి, నేను బువ్వతింటూన్నప్పుడు కొరికిం దని, దాన్నట్లా చావ మోదుతారట్రా! ఏదో కక్ష లో పల పెట్టు కొని,

అదంతా దానిపై కక్కుతావా? అది ఏం పాపం చేసిందనీ?..."

"కాస్త అంటూ వేమిటయ్యా, కాస్త! అది వామి నాశం చేసినమాట ఖాయమే. ఇట్లాగే కళ్ళప్ప చెప్పి చూస్తూ కూచుంటే, రేపు వామిమొత్తనూ దాని పొట్టనేగా" అంటూ జనంవంక వాళ్ళ సమర్థనకోసం చూశాడు.

"అయిం దేదో అయింది, పద్మయ్యతాతా! పెద్దవాడ వయ్యావు. 'గతం నాస్తి' అనుకోవాల్సిన పెత్తనం వచ్చింది....." అని వేదాంతంతో పద్మయ్యకళ్ళనీళ్ళు తుడవబోయారు అక్కడున్న ఊరి పెద్దమనుషులు.

"ఏమి బాబూ! అట్లాగే అనుకొందును... కాని దాన్ని చూస్తే మీకు జాలేయటం లేదా? మీదూడ రోగం వచ్చి చస్తే ఎంతమందిని ఈసడిస్తారు? ఎంతమందిని తిట్టిపోస్తారు? గుప్పెడు గడ్డి నెమరిం దనేనా దాన్ని అట్లా చావబాదటం!" వాడిమాటలు మెత్తగా అన్నాడు.

జనం ఏమీ మాట్లాడలేకపోయింది. పద్మయ్య అంటే ఆబాలగోపాలానికి ఇంతో అంతో సానుభూతి లేకపోలేదు. అది అణగారిన సానుభూతి. చంద్రమ్మ తారకయ్యలను బాగా తెలిసినవాళ్ళకూ వాళ్ళతో మాటపట్టింపులు పెట్టుకోరు. వాళ్ళతో మాటపట్టింపులు తెచ్చుకోవటం మళ్ళకంపతో వళ్ళంతా స్వయంగా గీగుకోవటమే నని వాళ్ళకి బాగా వంట పట్టింది. 'తప్పించుకు తిరుగువారే ధన్యు'లని భావించి పద్మయ్యకు తారకయ్య పెట్టే అవస్థల్ని చూసీచూడ నట్లుగా తల లొంచుకు వెళ్ళిపోతారు. పోనీ, తార కయ్యతో "కన్నతండ్రితో అంతగా కారణం లేని కక్షలు పెంచుకోటం మంచిది కాదు తారకయ్యా!" అని చెబుదామంటే ప్రయోజనం లే దని తెలుసు. అంతకంటే రాయికీ, రప్పకీ చెబితే మంచిది. తార కయ్యకు విషపు ఆలోచనలు చేయ ద్దని చెప్పటం పామువశలలో విష ముంచుకో ద్దని చెప్పటమే.

"హోస్ ! ఏమిటయ్యా, నీ సణుగుడు! ఉహ్, పోవయ్యా, ఫో..." తారకయ్య అనటం పూర్తి కా లేదు.

ఇంతలోనే "ఏమిటయ్యా నీ ఆగడం?....." అంటూ గుంపును బద్దలుచేసుకొని వణుకుతున్న తలతో వచ్చాడు నారయ్య. నారయ్య వచ్చాడంటే జనమంతా ఆశ్చర్యపోయింది. పద్మయ్యతారకయ్యల పంపకాల ముచ్చటయాక, నారయ్య ఈ తండ్రికొడుకుల ముఖం చూసిం దీనాడే. పంచుకుపోతానని తారకయ్య మొండిపట్టు పట్టి నప్పుడు "ఒరేయ్, తారకయ్యా! నీమాట బొత్తిగా బాగులేదు. ఇప్పుడేమో నీ పిన్నమ్మకడుపుతో ఉంది. నీ విప్పుడు పంచుకుంటే పుట్టబోయే తమ్ముళ్ళకి అన్యాయం చేసిన ట్టవుతుంది. పైగా నీఅయ్యకు అరయకరం పైచిలుకేగా వచ్చేదీ. దానితో ఎట్లా బదుకుతాడో కాస్త ఆలోచించు....." అని ఏదో చెప్పుతూండంగనే తారకయ్య స్నేహితుడు, నారయ్య కొడుకు కొంప మునిగిన ట్టాచ్చి "నీకెందుకయ్యా! నీ వింటికి పద" అని రక్కపట్టుకు తీసుకువెళ్ళాడు.

ఇవ్వాళ్ళ ఎట్లా తెలిసిందో ఏమో, ఓసికంతా కూడగట్టుకొని వచ్చాడు పాపం నారయ్య.

"మరీ ఊరుకొన్నకొద్దీ అందలం ఎక్కు తున్నావే? నోరులేని గొడ్డు ని న్నేమి చేసిందని దా న్నలా చావబాదావురా? గుప్పెడు గడ్డి పెరికిం దనేనా? కావాలంటే నీదొడ్లో వామి ఒకటి వేయి స్తాను. అంటేగాని దాన్ని చంపటానికి నీ కెవ డిచ్చాడ్రా అధికారం? గొడ్డుఖరీదు ఇచ్చి మరీ కదులు!....." నిప్పులు కక్కుతున్నాడు నారయ్య. తారకయ్య తెల్లబోయాడు. పద్మయ్య సంతోషం, ఆశ్చర్యం పొందాడు.

"అయ్యోవ్ ! మన కెందు కొచ్చింది?" అంటూ నారయ్యకొడుకు నారయ్యగూడలు పట్టుకున్నాడు. "ఒరేయ్ ! దోజీరావా మాడు ఒద్ద వుతుంది" అని అన్నాడే కాని కర్ర నెత్తబానిక్కుడా ఓసిక లేక పోయింది. రేపో మాపో ఊపిరివిడిచే బోనులోని స్పృధ సింహంలా అతడు కొడుకు చేతుల్లో చిక్కిపోయాడు.

నారయ్య, నారయ్యకొడుకు రంగం లోంచి మాయమయ్యారు.

పద్మయ్యగుండెలు గుబేలుమన్నాయి.

జనం ఎవరిదారిన వాళ్లు, ఆ స్థలం ఒక మహా సుడిగుండంగా భావించి, బయటపడ్డారు.

చంద్రమ్మ ఇంటిలో తలుపులు గభాలున వేసిన శబ్దం అయింది.

కొడుకు ఏడుపు విన్నాడు పద్మయ్య. ఇంటి వైపు చూశాడు. పంచపాళిలో తడికచాటుగా వుండి చూస్తున్న భార్య ఆపుకోలేని కన్నీరు కారుస్తోంది.

ఒక కర్కోటకుడి చేతిలో ప్రాణాన్ని గుప్పెడు గడ్డికోసం ధారపోసిన పద్మను మరొకమారు చూసు కున్నాడు పద్మయ్య. జనం ఇంతవరకూ ఇంత రభస చేసిందికాని వైచ్యుడి సంగతయినా ఆలోచించలేదు. అయినా అది బతికిందాకా నమ్మకం లేదు. చూడిది; నడ్డి తునకలైంది. అట్లాగే కొంతకాలం యమయాతన పడి చస్తుంది. ఎంత దైన్యంగా చూస్తోంది! చూసే వారి హృదయాల్లో కరుణ పొంగేటట్లు చేస్తోంది.

పద్మ పోతూపోతూ కళ్ళల్లోని దైన్యమంతా పద్మయ్యకళ్ళల్లో కుమ్మరించింది. పద్మయ్యకళ్ళల్లో దైన్యపుధారలు తెరిపి లేకుండా స్రవిస్తున్నాయి.

౨

నల్లని వరిచేలగట్లమీద ఊగిసలాడుతూ నడుస్తున్నాడు పద్మయ్య. కాళ్లు తొట్టుపడుతున్నాయి. హృదయంలో ఏదో గొప్ప తుపాను ఉన్నట్లుగా దైన్యాన్ని కుమ్మరించే అతని ముఖమే స్పష్టంగా చెపుతున్నది. ఆ వరిచేలు, గట్లు, బోదెలు, తదితర పరిసరాలూ చూస్తుంటే అతనికి వెనుకటిగాథ బొమ్మ కట్టోంది. ఎడారిలో పాతరలాంటి దా పూర్వగాథ...

.....ఆర్ద్ర ప్రవేశించింది. బోదెల్లోకి పంటకాలవనీళ్లు నేలమట్టాని కొచ్చాయి. అంతకు మునుపే పొడిమట్టి పొలమంతా చిమ్మాడు పద్మయ్య. దున్నేసి, దమ్ముపెట్టటమే ఇహ తరువాయి.

మంచి రోజు చూసి అరక కట్టాడు.

కనుచూపు దూరంలోనే అతని ప్రక్కబిళ్ళయిన తారకయ్యపొలంలో ఏదో గోల జరుగుతున్నట్లుగా పసికట్టాడు పద్మయ్య.

పద్మయ్యతో సంబంధం ఎవరూ అంతగా కలుపుకోనందున అతను నిర్లప్తశిలా ఎద్దులను ములుగ్రతో 'వో' అన్నాడు. చాలు గజం వచ్చిందో, లేదో

'ఆగవయ్యా, ఆగు' అని రంకెలు వేసుకుంటూ వచ్చాడు కొడుకు. పద్మయ్యకు నిప్పలపై నిలబెట్టిన ట్లయింది.

"చూడండయ్యా! ఏమీ ఎరగనట్లు నంగనాచిలా దున్నటం మొదలుపెట్టాడు....." చేసిన తప్పిద మేదో, ఎందుకు నంగనాచి అయినాడో పద్మయ్యకు అర్థంకాలేదు.

"రాత్రికి రాత్రి ముసలాడు ఓసికంతా కూడ గట్టుకొని హద్దులు మార్చి ఎవ్వరూ కనకోకలేరని అనుకొంటున్నాడు. ఇట్లా బొంగచాటుగా రాళ్ళు మార్చి ఏవ్వకపోతే, ఆ పంపకాలనాడే ముష్టి అడిగితే నాలుగు సెంట్లు మొగాన రాసేవాణ్ణిగా....." తోక కాలిన కోతిలా చిందులు తొక్కాడు. పద్మయ్య కొడుకు ఎంత ధర్మాత్ముడో ఇప్పుడు తెలుసుకున్నాడు!

"ఓరి నాయనో! ఏం తెలివితేటలూ, ఏం కథా! రాళ్ళు పీకి నేలమట్టంతో మన్నుపోశాడు. రాళ్ళు తీసుకెళ్లి పదిగజాల దూరంలో నా పొలంలో పాతి మన్ను కుప్పెత్తుగా పోసి, పచ్చగడ్డి, పిచ్చి మొక్కలూ చల్లుతాడూ!....." చునసబు నొర్రెలా తల ఊపాడు. మిగతా ప్రముఖులు 'అవునవును' అన్నారు!

పద్మయ్యకు అప్పుడు అర్థమయింది తారకయ్య చేసిన ఘనకార్య మేదో. ఉండాలిని చోటే ఉన్నాయి రాళ్ళు. అయితే రాళ్ళచుట్టూ ఉన్న గడ్డి, మొక్కలూ దోకి, అక్కడే ఉంచాడు వాటన్నిటినీ. పోతే, పద్మయ్య పొలంలో గుంటలు త్రవ్వి మళ్ళా నేలమట్టంతో పూడ్చాడు. ఇట్లా అని అతను అందరినీ ఎట్లా నమ్మించుతాడు? అక్కడివాళ్ళంతా తారకయ్యకి 'తందానతాన' పాడుతున్నారు. అప్పటికప్పుడే రాళ్ళు మార్చాడు తారకయ్య. కా దన్ననా డెవ్వడూ లేకపోయాడు.

ఆతర్వాత కరణాన్ని, పద్మయ్య పొలం కొలవమనీ, లెఖ్యప్రకారం అరవై రెండు సెంట్లూ వుండాలనీ ఎంత మొత్తుకున్నా, తారకయ్యకి భయపడి, 'ఇప్పుడు కాదో'యనీ, 'సెంట్లలో సరిగా లేదనీ ఏడాదల్లా మొగం తప్పించి, తనని తిప్పించాడు కరణం. పద్మయ్య విసుగెత్తి ఊరుకున్నాడు.....

.....ఈ పూర్వగాథ స్మరణలో కొచ్చేసరికి పద్మయ్యకు జీవితమంటేనే విరక్తి కలిగింది. వృద్ధాప్యంలో ఎన్ని కష్టాలు! ఒకదానిమీద

ఇంకొకటి. వరసగా కృష్ణపక్షంలో జులు, సహజమేగా. కాని ఇహ తన జీవితంలో శుక్ల పక్షం లేదని పద్మయ్య గట్టిగా నమ్మాలన్న పరిస్థితులు ఏర్పడ్డాయి. అమా వాస్యతో జీవితాంతం. పద్మయ్యను కలశంలో ఇట్లా విచారించువులు అంతులేని ధారలు కట్టాయి...

అతను పంటకాలవను సమీపించాడు. పంట కాలంపిల్ల అలలపై జగతించులు కానవస్తున్నాయి. పశ్చిమాన అస్తమిస్తున్న సూర్యుడు ఊరిని ఎర్రని గాలిలో ముంచుతున్నాడు. వస్తున్న నీటిఅలలు వంటెనది మైలకు కొట్టుకొని చెదరిపోయినాయి. మళ్ళా, శవపేటికవంట వచ్చే మనుషుల గుంపుల్లా, మెల్లిగా కూడగట్టుకుంటూ తరంగాలు కదలు తున్నాయి.

చినుగుల ముతకపంచె ఎగదోపి కాళ్లు కడుక్కో టానికి కాలవలో దిగాడు. పద్మయ్య దైర్యమంతా చెమటరూపంలో కాలవ కలుపుకొని పారిపోతున్నది.

దైర్యవిహీనుడై, బాణాల్లా గుచ్చుకుంటూన్న ఆలోచనలతో సూర్యుణ్ణి చేరుకుందా మన్నట్లు ఊరి వైపు నడక సాగించాడు. పద్మయ్యకు సూర్యుణ్ణి చూస్తే సానుభూతి కలిగింది. పగలంతా రాజ్య మేలాడు అతని హయాంలో అంధకారశత్రువును రూపు లేకుండా మాపుచేశా ననుకున్నాడు. కాని పాపం, అతని అవసానదశలో చాటుమాటున చీకటి అతని రాజ్యాన్ని ఆక్రమించుకుంటున్నది. సూర్యు డిలో అవమానం, అలసట, కోపం పొంగిపొర్లాయి. అందుచేతే అట్లా కందిపోయాడు సూర్యుడు. పద్మయ్య ముఖాన్ని చిరునవ్వు ఆవరించింది. ఆ చిరునవ్వులో ఎంత వేదాంతం ఇమిడిఉన్నదో! పద్మయ్య 'కాంచన పంకజం'.

అసలు తారకయ్యకీ, పద్మయ్యకీ అంతగా బద్ధ వైగుభ్యం ఉండటానికి కారణం పద్మయ్యకు సర యైనదిగా తోచలేదు. పద్మయ్య, వయసు మీరాక, నలభయ్యో పడిలో పడ్డాక పెండ్లిచేసుకున్నాడనేగా!

"ఏం చేసుకుంటేను? నా సంతానంకోసం నేను సాఖ్యాన్ని ధారపోస్తున్నప్పుడు నాకొడుకు నాసా ఖ్యాన్ని కోర ద్దూ? వయసు మీరాక చేసుకోంటం నాది తిప్పే కావచ్చు. కాని నా కొడుక్కేం? తనకు వాగసు లొస్తారనేగా? తనకు ఆస్తి తగ్గుతుందనేగా? డబ్బుకోసం, తల్లిదండ్రులమీద ప్రేమకు తిలోదకా లిస్తారా? ఛీ! ఏం లోకం? ఈ లోకంలో ఉంటే

ఎంత! లేకపోతే ఎంత?....." అనుకుంటున్నాడు పద్మయ్య.

"పోనీ, నామీది పగతో నా కందర్పి విరోధులు చేస్తాడూ? నాయింటిచుట్టూ కత్తులగోడ కదాడూ! నామీద కక్ష కట్టే కట్టాడు; నోరులేని జంతువు అది ఏమి చేసిందనీ? సరిగ్గా అమావాస్యనాడు మిట్టమధ్యా హ్నమా దాని చావు! ఏడాదికిందట సరిగ్గా అమా వాస్యనాడు మిట్టమధ్యాహ్నా మేగా మేకకూడా చచ్చింది. ఏమిటో ఆ కలయిక! చెరువుకట్టమీద బుద్ధు తింటూంటాను. కాస్త చూస్తుండరా' అని మేకని కుర్రాడికి అప్పిప్పి వెళ్తే వాడు ఏ ధ్యానంలో పడ్డాడో, కాస్తా రైలుకింద అదిపడి చచ్చింది. ఏమిటో అన్నీ అకస్మాత్తుచావులు!" విషాదలోకంలో పద్మయ్య విహరిస్తున్నాడు.

ఇట్లా అనుకుంటూనే, ఊరికి పంటకాలవకి మధ్య నున్న రైలుకట్టమీదుగా అప్రయత్నంగానే మేక చచ్చిన చోటుకి నమస్తున్నాడు పద్మయ్య.

\* \* \* "ఆఁ. ఇక్కడే. అదిగో మలుపు తిరిగింది రైలు కట్ట. ఎదురుగా ఈత చెట్లు, నాగజెరుదులు — ఇక్కడేగా....." అనుకుంటూ పద్మయ్య అక్కడ చతికిల బడ్డాడు.

"ఏముం దిక్కడ? అంతా మామూలే. అప్పుడు చిందిన రక్తంగాని, కండలుగాని ఇప్పుడేవీ? ఏడాది కిందట ఇక్కడ మేక చచ్చిందని ఎవడికి గుర్తు? ఎవడి క్కావాలి? ఎప్పుడో మరచిపోతారు.....అంతా కొట్టుకుపోయేది—అశాశ్వతం..... ఇవ్వాలే గేదె చచ్చింది. రేపు ఎవరికీ గుర్తుండదు. నే నివాళి చస్తాను. రేపు అనుకు నేనా శ్చేన రుంటారు?...చా! అప్రయ త్నంగా నేను చావటం సంగతి వచ్చిందే. ఒకవేళ చస్తే ఏడ్చే దెవరో?...నారయ్య తప్పకుండా ఏడు స్తాడు. అదీ ఏడుస్తుంది. ఇంకా రంగడికి ఏడు పంటే, చావంటే తెలిసె వయసు లేదు....."

రాజుకున్న రాక్షసిబొగ్గుల్లా ఆకాశంలో నక్ష త్రాలు మండుతున్నాయి. పద్మయ్య ఏమి చేస్తాడో అనే ఆతురతితో మబ్బుల చాటునుండి గమనిస్తున్నాయి నక్షత్రాలు. పద్మయ్యహృదయం బ్యాలాగర్భి తి మైంది.

"ఆఁ. నే నేదో పిచ్చగా అనుకోటమేకాని, నేను చస్తే ఇప్పుడు ఊరికి వెలి లేముంది? ఎవరికి లోటవు

తుంది? గేదె చస్తే నా కిబ్బం దనుకున్నా. అది చస్తే ఇకముందు గడవదా? ప్రపంచంలో ఎవరు పోతే ఎవరికి లోటు గనకా!

“నేను బతికుంటి చేసే దేమిటో నా కరం కావటం లేదు. కొడుకుచేతుల్లో అవమానం, కోరి చినాట్లు, ఆఖరికి మనమడి ఈసడింపులూ పడటానికేగా బతికుండటం! నన్ను ‘కక్కోటకుడు’ అంటాడు వాడు. వాడు కక్కోటకుడో, నేనో భగవంతుడికి తెలియదా?

“నేను బతికుండటం తారకయ్యకి ఇష్టం లేదనుకుంటా. లేకపోతే పంపకాలనాడు ఆ మూర కేమిటి? సాగుబడినాడు రంకె లేమిటి? ఇవ్వాలి గేదెను పొట్టను పెట్టుకోవటం మేమిటి?

“అరయకరంతో సంసారం వెళ్ళబోయూ లన్నమాట. అదైనా ఉండనిస్తాడో, లేదో! ఎంతకైనా తగును! పోనీ, కవులు తీసుకుందా నుంటే పడనీయదు గదా! మాటమీద మాట పోటీకి వచ్చి కవులు కాస్తా చెడగొట్టాడు. అంతగా నేను భారమయినప్పుడు నే నెందుకు బతకాలో.....”

“అబ్బా! ఎంత భయంకరంగా కూసింది. గుండెలను రంపపుకోత కోసింది. మలుపు మూడు ఫర్లాంగులు దాటితే, రైలు ఇక్కడికి చేరినట్లే!.....” దృఢ నిశ్చయం చేసుకున్నాడు. పద్మయ్యకు రైలుపట్టా వ్యభిచారం అయింది. రైలుకాంతిరణాలు చీకటిని చొచ్చుకొస్తున్నాయి.

“.....కాని చనిపోవటం మంచిదా? చనిపోయి నేను సాధించే దేమిటి? ఆత్మహత్య మహాపాప మని పెద్దలంటారు. అట్లా అయితే నేను చదువుకున్న కథలలో గొప్పగొప్ప వాళ్ళే ఆత్మహత్య చేసుకున్నారు. వాళ్ళు వేరు; నేను వేరు.....” రైలు ఫర్లాంగులదూరంలో ఉన్నది. అంతా వెలుగుకు. మెయిలు మహావేగంగా వస్తున్నది. పద్మయ్యతల పట్టామీదే ఉన్నది.

“అడుగో! రంగడల్లే ఉన్నాడే! తప్పటదు గులు కేస్తూ ‘నాన్నా, నాన్నా’ అని పిలుస్తూ వస్తున్నాడు. వాడూ కొంపదీసి కట్ట ఎక్కడుగదా! ఎందుకో అది ఏమిస్తున్నది. నా, కె రు దక్కని అడుగు తున్నావా? బతికుంటిమాత్రం నేను చేసే దేమిటి?

నాకు నోరు ఉండనిస్తేగా, నీనోటికి తిండి దొరకటానికి!

“నారయ్య అంటున్నాడు: ‘ఆత్మహత్య చేత కాని పని. బతికుంటి సాధించాలి. నీకొడుకు, నా కొడుకు అటలు ఇంకెంతకాలం సాగుతాయిలే; రా పద్మయ్య! మనం చెప్పినట్లు వాళ్ళు బాగుపడక పోతాయా—వాళ్ళ పాపాన వాళ్ళు పోతారు. మన తరమా గడిచింది. కాటికి కాళ్ళు చాచుకు కూర్చున్నాం. మహారాజుగా ఈలోకంలోంచి తప్పకోవచ్చు. రా, పద్మయ్య!’” రైలు వందగజాల దూరంలో ఉంది.

“‘బతికుంటే బలుసాకు తినొచ్చు’ నాకొడుకు నన్ను సరిగా చూస్తాడు—సరే. లేకపోతే వాడి పాపం వాణ్ణి పట్టి కుడుపుతుంది. అదిగో! రంగడు దానిదగ్గరికి వెళ్ళి ‘నాన్న’ అని చూపెట్టి ఏడుస్తున్నాడు. అదీ ఏమిస్తోంది. ‘వస్తున్నా, నాన్నా’.....” అని అందా మనుకున్నాడు. అన్నా ననుకున్నాడుకాని పద్మయ్యనించి చీమ చిటుక్కుమన్న శబ్దమైనా రాలేదు!

“బుద్ధి గడ్డి తిన్నది. ఇహనైనా లేద్దాం” అనుకున్నాడు.

పద్మయ్య కళ్ళు చీకట్లు కమ్మాయి. అతని కళ్ళకు చీకటి తెగలు కట్టినట్లయింది. కరుగుతున్న సీసం అతని చెవుల్లో పోసినట్లయింది.

నరాలు త్రాళ్ళయినాయి. పక్షువారం వచ్చిన వాడిలా అతని శరీరం స్వాధీనం తప్పింది. లేద్దామని, కనీసం ప్రక్కకైనా దొర్లుదామని, శక్తంతా కూడ గట్టుకొని ప్రయత్నించాడు.

రైలు పదిగజాల దూరంలో ఉంది. డ్రైవరు తాగినట్లున్నాడు. ఆకలిగొన్న భీషణసర్పంలా, తన దారికి అడ్డం వచ్చిన వన్నిటినీ పొట్టను పెట్టుకుందా మన్న ఆత్రుతతో గిర్రిన తిరుగుతున్నాయి చక్రాలు. మృత్యుదేవతే రైలుచక్రాలి వాహనంగా చేసుకుని మనోవేగంతో వస్తున్నట్లుంది.

“భర్ భర్.....”  
“నాన్నా!”